

‘Oku Tu‘utu‘uni ‘e he ‘Otuá ‘a e Malí mo e Fāmilí

Ko e mali ‘i he vā ‘o ha tangata mo ha fefiné

Ako:

Lau ‘a e Ma‘ake 10:6–9; 1 Kolinitō 11:11; pea mo e lea ko ‘eni ‘a Sisitā Poni L. ‘Osikasoni, ko e Palesiteni Lahi mālōlō ‘o e Kau Finemuí. Kumi ha ngaahi akonaki fekau‘aki mo e mali ‘i he vaha‘a ‘o ha tangata mo ha fefiné.



‘Oku ako‘i kitautolu ‘i he folofolá, “Ka ko ‘eni ‘oku ‘ikai ai ‘a e tangatá kae ‘i he fefiné, pea ‘oku ‘ikai ai ‘a e fefiné kae ‘i he tangatá, ‘i he ‘Eikí” [1 Kolinitō 11:11]. Ke ma‘u kakato ‘e ha taha ‘a e ngaahi tāpuaki ‘o e lakanga fakataula‘eikí, kuo pau ke ‘i ai ha husepāniti mo ha uaifi kuo silá‘i ‘i he fale ‘o e ‘Eikí, ngāue fakataha ‘i he angatonu mo tauhi faivelenga ‘ena ngaahi fuakavá. Ko e palani ‘eni ‘a e ‘Eikí ki He‘ene fānaú, pea he ‘ikai hanga ‘e ha lahi ‘o ha malanga ki he kakaí pe fakaanga, ‘o liliu ‘a e me‘a kuo folofola ‘aki ‘e he ‘Eikí. . . . Tuku ke tau taukapo‘i ‘a e nofo-malí ‘o hangē ko ia kuo fakanofa ‘e he ‘Eikí kae kei fakahaa‘i ‘a e ‘ofa mo e manava‘ofa kiate kinautolu ‘oku kehe ‘enau vakaí. (Bonnie L. Oscarson, “Kau Taukapo ‘o e Fanongonongo ki he Fāmilí,” *Liahona*, Mē 2015, 15–16)

Alea‘i:

- ‘Oku tokoni fēfē nai ‘a e mali ‘i he vā ‘o ha fefine mo ha tangata ke fakahoko ‘a e “palani ‘a e Fakamo‘uí ki he iku‘anga ta‘engata ‘o ‘Ene fānaú”? (“Ko e Fāmilí: Ko ha Fanongonongo ki Māmani,” ChurchofJesusChrist.org).
- ‘E founga fēfē nai ‘etau fakahaa‘i ‘a e manava‘ofa kiate kinautolu ‘oku kehe ‘enau vakaí kae kei taukapo‘i pē ‘a e tokāteline ‘a e Fakamo‘uí fekau‘aki mo e malí ‘i he vaha‘a ‘o ha tangata mo ha fefiné?

“Fakatokolahi mo fakakakai ‘a māmani”

Ako:

Lau ‘a e Sēnesi 1:27–28; Saame 127:3; Ma‘ake 10:13–14; pea mo e lea ko ‘eni ‘a ‘Eletā Niila L. ‘Enitaseni ‘o e Kōlomu ‘o e Kau ‘Aposetolo ‘e Toko Hongofulu Mā Uá. Fekumi ki he ngaahi akonaki ‘a e ‘Eikí fekau‘aki mo e fānaú.



‘I he taimi ‘oku tau vakai ai ki he fofonga ‘o e fānaú, ‘oku tau sio ai ki ha foha pe ‘ofefine ‘o e ‘Otuá na‘e tu‘u fakataha mo kitautolu ‘i he maama fakalaumālié.

Ko ha faingamālie fisifisimu‘a ia ‘o ha husepāniti mo ha uaifi ‘okú na lava ke fā‘ele‘i ha fānau pea foaki ha sino fakamatelie ma‘á e fānau fakalaumālie ko ‘eni ‘o e ‘Otuá. ‘Oku tau tui ki he ngaahi fāmilí pea ‘oku tau tui ki he ‘i ai ‘a e fānaú.

‘I he taimi ‘oku fā‘ele‘i mai ai ha fānau ki ha husepāniti mo ha uaifi, ‘okú na fakahoko ‘a e kongá ‘o e palani ‘a ‘etau Tamai Hēvaní ke ‘omi ha fānau ki he māmani. Na‘e folofola ‘a e ‘Eikí, “Ko ‘eku ngāue ‘eni mo hoku nāunaú—ke fakahoko ‘a e mo‘ui ta‘e-fa‘a-maté mo e mo‘ui ta‘engata ‘a e tangatá” [Mōsesi 1:39]. Kimu‘a ‘i he mo‘ui ta‘e-fa‘a-maté, kuo pau ke ‘i ai ‘a e mo‘ui fakamatelié. (Neil L. Andersen, “Fānaú,” *Liahona*, Nōvema 2011, 28)

Alea‘i:

- ‘E tokoni fēfē nai ‘a e vakai ki he fānaú mo e fāmilí ‘aki ha fakakaukau ‘oku ta‘engatá ki ha ongome‘a mali ke na fakamahu‘inga‘i ha ni‘ihi ‘o ‘ena ngaahi filí?
- Ko e hā te tau lava ‘o ako mei he sīpinga ‘a e Fakamo‘uí fekau‘aki mo e founga ‘oku tau feohi mo fengāue‘aki ai mo e fānaú?